# राष्ट्रिय चिकित्सा शिक्षा सम्बन्धमा व्यवस्था गर्न बनेको अध्यादेश

प्रस्तावना : चिकित्सा शिक्षाको क्षेत्रमा राज्यको लगानी अभिवृद्धि गर्दै चिकित्सा शिक्षालाई नेपालको राष्ट्रिय आवश्यकता अनुरूप विकास गरी चिकित्सा शिक्षाको नियमनलाई एकीकृत तथा चुस्त बनाउन, शिक्षण संस्थाको स्थापना र सञ्चालन सम्बन्धी कार्यलाई व्यवस्थित गर्न तथा चिकित्सा शिक्षामा गुणस्तर, व्यावसायिकता, संस्थागत जवाफदेही, भौगोलिक सन्तुलन र सामाजिक न्याय कायम गरी विपन्न लगायत सवै विद्यार्थीहरूको समान पहुँच सुनिश्चित गर्नका लागि चिकित्सा शिक्षा सम्बन्धी राष्ट्रिय नीति तर्जुमा उच्चस्तरीय कार्यदलको प्रतिवेदन, २०७२ को मर्म र भावना समेतलाई दृष्टिगत गरी चिकित्सा शिक्षा आयोगको स्थापना तथा सञ्चालन गर्ने सम्बन्धमा तत्काल कानूनी व्यवस्था गर्न आवश्यक भएको र हाल संघीय संसदको अधिवेशन नभएकोले,

नेपालको संविधानको धारा ११४ को उपधारा (१) बमोजिम मिन्त्रपरिषद्को सिफारिसमा राष्ट्रपतिबाट यो अध्यादेश जारी भएको छ ।

परिच्छेद-१

### प्रारम्भिक

- त्रंक्षिप्त नाम र प्रारम्भः (१) यस अध्यादेशको नाम "राष्ट्रिय चिकित्सा शिक्षा अध्यादेश, २०७४"
   रहेकोछ ।
  - (२) यो अध्यादेश तुरुन्त प्रारम्भ हुनेछ ।
- २. परिभाषाः विषय वा प्रसङ्गले अर्को अर्थ नलागेमा यस अध्यादेशमा,-
  - (क) "आयोग" भन्नाले दफा ३ बमोजिमको चिकित्सा शिक्षा आयोग सम्भन् पर्छ ।
  - (ख) "अध्यक्ष" भन्नाले आयोगको अध्यक्ष सम्भन् पर्छ ।
  - (ग) "आङ्गिक शिक्षण संस्था" भन्नाले विश्वविद्यालयको आफ्नै स्वामित्व र लगानीमा सञ्चालित चिकित्सा शिक्षा अध्यापन गराउने आङ्गिक क्याम्पस, मेडिकल कलेज वा शिक्षण संस्था सम्भन् पर्छ ।
  - (घ) "उच्च शिक्षा" भन्नाले स्नातक तह वा सो भन्दा माथिल्लो तहमा दिइने चिकित्सा शिक्षा सम्भन् पर्छ ।
  - (ङ) "उपाध्यक्ष" भन्नाले आयोगको उपाध्यक्ष सम्भन् पर्छ ।

- (च) "चिकित्सा शिक्षा" भन्नाले स्वास्थ्य पेसा सम्बन्धी सबै विधा र तहका शिक्षा (हेल्थ प्रोफेसन एजुकेसन) सम्भन् पर्छ ।
- (छ) "चिकित्सा शिक्षा विज्ञ" भन्नाले स्वास्थ्य सेवाको कुनै विधामा सेवा, अध्यापन तथा अनुसन्धान गर्ने विशेषज्ञ सम्भन् पर्छ र सो शब्दले चिकित्सा शिक्षा विधि विज्ञलाई समेत जनाउँछ।
- (ज) "तोकिएको" वा "तोकिए बमोजिम" भन्नाले यस अध्यादेश अन्तर्गत बनेका नियममा तोकिएको वा तोकिए बमोजिम सम्भन् पर्छ ।
- (भा) "निर्देशक" भन्नाले दफा २९ बमोजिमको निर्देशक सम्भान् पर्छ।
- (ञ) "निर्देशनालय" वा "बोर्ड" भन्नाले दफा २८ बमोजिमको निर्देशनालय वा बोर्ड सम्भन् पर्छ ।
- (ट) "प्रतिष्ठान" भन्नाले चिकित्सा शिक्षा प्रदान गर्न प्रचलित कानून बमोजिम स्थापित प्रतिष्ठान सम्भन् पर्छ ।
- (ठ) "प्रशिक्षक" भन्नाले शिक्षण संस्थामा प्रमाणपत्र तहको शैक्षिक कार्यक्रममा अध्यापन गर्ने व्यक्ति सम्भन् पर्छ ।
- (ड) "योग्यताक्रम" भन्नाले आयोगले तोके अनुसारको परीक्षाको नितजा तथा अन्य तोकिएका आधारहरूबाट तय भएको योग्यताको क्रम सम्भन् पर्छ ।
- (ढ) "विश्वविद्यालय" भन्नाले चिकित्सा शिक्षा प्रदान गर्न, गराउन प्रचलित कानून बमोजिम स्थापित विश्वविद्यालय सम्भन् पर्छ।
- (ण) "शिक्षक (फ्याकल्टी)" भन्नाले उच्च शिक्षाको अध्यापनका लागि सम्बन्धित विषयमा कम्तीमा स्नातकोत्तर गरी चिकित्सा शिक्षा प्रदान गर्ने शिक्षण संस्थामा अध्यापन, सेवा तथा अनुसन्धान गर्ने, गराउने प्राध्यापक, सहप्राध्यापक र उपप्राध्यापक सम्भन् पर्छ ।
- (त) "शिक्षण शुल्क" भन्नाले शिक्षण संस्थाले चिकित्सा शिक्षाको अध्ययन अविधभरमा लिने भर्ना, शिक्षण, ल्याब, पुस्तकालय, सामुदायिक तालिम वा परीक्षा शुल्क सम्भन् पर्छ र सो शब्दले आयोगको स्वीकृतिमा शिक्षण संस्थाले लिने अन्य शुल्कलाई समेत जनाउँछ ।

- (थ) "शिक्षण संस्था" भन्नाले प्रचलित कानून बमोजिम स्थापित चिकित्सा शिक्षा प्रदान गर्ने मेडिकल कलेज वा शिक्षण संस्था सम्भन् पर्छ र सो शब्दले शिक्षण संस्था सञ्चालन गर्न दिइएको विस्तारित कार्यक्रमको अनुमतिलाई समेत जनाउँछ।
- (द) "सिमिति" भन्नाले दफा ८ बमोजिमको कार्यकारी सिमिति सम्भन् पर्छ ।
- (ध) "सम्बन्धन" भन्नाले कुनै शिक्षण संस्थाले आफ्नो शैक्षिक कार्यक्रम सञ्चालनका लागि अनुसरण गर्ने पाठ्यक्रम, भर्ना, संकायको संरचना, परीक्षा विधि तथा उपाधि प्रदान गर्न विश्वविद्यालय वा प्राविधिक शिक्षा तथा व्यावसायिक तालिम परिषद्द्वारा प्रदान गरिएको औपचारिक प्राज्ञिक सम्बन्ध सम्भन् पर्छ।
- (न) "सार्वजनिक शिक्षण संस्था" भन्नाले सार्वजनिक सम्पत्तिको प्रयोग गरी स्थापित सरकारी, सार्वजनिक ग्ठी वा अन्य गैरनाफाम्खी शिक्षण संस्था सम्भन् पर्छ ।

### आयोगको स्थापना

- 3. <u>आयोगको स्थापना :</u> (१) शिक्षण संस्थाको नियमन गर्न तथा चिकित्सा शिक्षालाई गुणस्तरीय बनाउनको लागि चिकित्सा शिक्षा आयोगको स्थापना गरिएको छ ।
  - (२) आयोगको प्रधान कार्यालय काठमाडौँ उपत्यकामा रहनेछ र आयोगले आवश्यकता अनुसार प्रदेशस्तरमा समेत शाखा कार्यालय खोल्न सक्नेछ ।
- ४. <u>आयोग स्वशासित र सङ्गठित संस्था हुने</u>: (१) आयोग अविच्छिन्न उत्तराधिकारवाला एक स्वशासित र सङ्गठित संस्था हुनेछ ।
  - (२) आयोगको सबै काम कारबाहीको निमित्त आफ्नो एउटा छुट्टै छाप हुनेछ ।
  - (३) आयोगले व्यक्ति सरह चल अचल सम्पत्ति प्राप्त गर्न, उपयोग गर्न, बेचिवखन गर्न वा अन्य किसिमले व्यवस्था गर्न सक्नेछ ।
  - (४) आयोगले व्यक्ति सरह आफ्नो नामबाट नालिस उजुर गर्न र आयोग उपर पनि सोही नामबाट नालिस उजुर लाग्न सक्नेछ ।
  - (५) आयोगले व्यक्ति सरह करार गर्न, करार बमोजिमको अधिकार प्रयोग गर्न तथा दायित्व निर्वाह गर्न सक्नेछ ।

# आयोगको गठन तथा काम, कर्तव्य र अधिकार

# ५. <u>आयोगको गठन</u>: (१) आयोगको गठन देहाय बमोजिम हुनेछ :-

<b>(क</b> )	प्रधानमन्त्री	-अध्यक्ष
(ख)	शिक्षा मन्त्री	-सह-अध्यक्ष
<b>(ग</b> )	स्वास्थ्य मन्त्री	-सह-अध्यक्ष
(घ)	चिकित्सा क्षेत्रमा विशिष्ट योगदान पुऱ्याएका चिकित्सकहरुमध्येबाट	7/
	नेपाल सरकारले नियुक्ति गरेको एक जना	-उपाध्यक्ष
(इः)	सदस्य, राष्ट्रिय योजना आयोग (शिक्षा तथा स्वास्थ्य हेर्ने)	-सदस्य
(च)	चिकित्सा शिक्षा कार्यक्रम सञ्चालन भएका विश्वविद्यालय र त्यस्तो	
	शिक्षा अध्यापन गराउने प्रतिष्ठानका उपकुलपतिहरू	-सदस्य
(ন্ত্ৰ)	सचिव, शिक्षा मन्त्रालय	-सदस्य
(ज)	सचिव, स्वास्थ्य मन्त्रालय	-सदस्य
( <b>३</b> क्	अध्यक्ष, विश्वविद्यालय अनुदान आयोग	-सदस्य
(স)	उपाध्यक्ष, प्राविधिक शिक्षा तथा व्यावसायिक तालिम परिषद्	-सदस्य
(5)	अध्यक्ष, नेपाल मेडिकल काउन्सिल	-सदस्य
(১)	अध्यक्ष, आयुर्वेद चिकित्सा परिषद्	-सदस्य
(ड)	अध्यक्ष, नेपाल स्वास्थ्य अनुसन्धान परिषद्	-सदस्य
(ह)	अध्यक्ष, नेपाल नर्सिङ परिषद्	-सदस्य
(ण)	अध्यक्ष, नेपाल स्वास्थ्य व्यवसायी परिषद्	-सदस्य
(त)	अध्यक्ष, नेपाल फार्मेसी परिषद्	-सदस्य
(थ)	चिकित्सा शिक्षा विज्ञहरूमध्येबाट समावेशी सिद्धान्तको आधारमा	
	कम्तीमा दुई जना महिला सहित तीन जना	-सदस्य
(द)	स्वास्थ्य सम्बन्धी राष्ट्रिय तहका मेडिकल तथा नर्सिङ लगायतका	
	आधिकारिक पेसागत सङ्गठनका अध्यक्षहरूमध्येबाट कम्तीमा एक	
	जना महिला सहित तीन जना	-सदस्य

- (ध) नागरिक समाजका लब्ध प्रतिष्ठित व्यक्तिहरूमध्ये कम्तीमा एक जना महिला सहित दुई जना
- -सदस्य
- (न) निजी मेडिकल र डेन्टल कलेज सञ्चालकहरूको राष्ट्रियस्तरको आधिकारिक सङ्गठनका अध्यक्ष

-सदस्य

(प) मेडिकल र डेन्टल बाहेकका निजी शिक्षण संस्था सञ्चालकहरूको राष्ट्रियस्तरको आधिकारिक सङ्गठनका अध्यक्ष

-सदस्य

- (२) उपदफा (१) को खण्ड (थ), (द) र (ध) बमोजिमका सदस्यहरुको मनोनयन अध्यक्षले गर्नेछ ।
- (३) उपदफा (२) बमोजिम मनोनीत सदस्यको पदावधि चार वर्षको हुनेछ र निजहरु अर्को एक कार्यकालको लागि पुन: मनोनयन हुन सक्नेछन्।
- (४) उपदफा (३) मा जुनसुकै कुरा लेखिएको भए तापिन मनोनीत कुनै सदस्यले आफ्नो पद अनुरुपको आचरण नगरेको वा जिम्मेवारी पूरा नगरेको भनी आयोगले निर्णय गरेमा अध्यक्षले जुनसुकै बखत निजलाई सदस्यको पदबाट हटाउन सक्नेछ।

तर त्यसरी पदबाट हटाउनु अघि निजलाई आफ्नो सफाई पेश गर्ने मौकाबाट वञ्चित गरिने छैन।

- (५) आयोगको वरिष्ट कर्मचारीले आयोगको सचिव भई काम गर्नेछ।
- ६. <u>आयोगको काम, कर्तव्य र अधिकार</u>: यस अध्यादेशमा अन्यत्र उल्लिखित काम, कर्तव्य र अधिकारको अतिरिक्त आयोगको अन्य काम, कर्तव्य र अधिकार देहाय बमोजिम हुनेछ :-
  - (क) चिकित्सा शिक्षाको क्षेत्रमा नेपाल सरकारले अवलम्बन गर्नु पर्ने राष्ट्रिय नीति तय गर्ने.
  - (ख) चिकित्सा शिक्षा क्षेत्रका सबै तह तथा विधाको मापदण्ड र स्तर सम्बन्धी नीति निर्धारण गर्ने,
  - (ग) एकीकृत प्रवेश परीक्षा (कमन इन्ट्रान्स) सञ्चालनका लागि नीति तथा मापदण्ड निर्धारण गर्ने,
  - (घ) प्रत्यायन सम्बन्धी नीति, आधार तथा मापदण्ड निर्धारण गर्ने,
  - (इ) प्राज्ञिक उन्नयन तथा अनुसन्धान सम्बन्धी नीति निर्धारण गर्ने,

- (च) चिकित्सा शिक्षाको विषयमा आवश्यकता अनुसार विश्वविद्यालय, प्रतिष्ठान र परिषद्लाई निर्देशन दिने,
- (छ) नेसनल बोर्ड अफ मेडिकल स्पेसियालिटिजका लागि प्रत्यायनका आधार स्वीकृत गर्ने,
- (ज) आशय पत्र, सम्बन्धन र सम्बन्धन खारेज सम्बन्धी नीति र मापदण्ड तय गर्ने,
- (भ्त) नेसनल बोर्ड अफ मेडिकल स्पेसियालिटिजले लिएको परीक्षामा उत्तीर्ण हुने चिकित्सकलाई उपाधि प्रदान गर्ने,
- (ञ) आयोगको वार्षिक बजेट तथा आयोगको लागि आवश्यक कर्मचारीको दरबन्दी स्वीकृत गर्ने,
- (ट) शिक्षण संस्था स्थापनाका लागि नक्साङ्कन स्वीकृत गर्ने,
- (ठ) तोकिए बमोजिमका अन्य कार्यहरू गर्ने ।
- ७. आयोगको बैठक र निर्णय: (१) आयोगको बैठक आवश्यकता अनुसार बस्नेछ।

तर दुई बैठक बीचको अन्तर छ महिना भन्दा बढी हुने छैन।

- (२) आयोगको बैठक अध्यक्षले तोकेको मिति, समय र स्थानमा बस्नेछ।
- (३) आयोगको बैठक बस्नुभन्दा कम्तीमा सात दिन अगावै बैठकमा छलफल हुने विषयको कार्यसूची सिहतको सूचना आयोगको सिचवले आयोगका सदस्यलाई दिनेछ ।
- (४) आयोगमा तत्काल कायम रहेका कुल सदस्य सङ्ख्याको पचास प्रतिशतभन्दा बढी सदस्यहरू उपस्थित भएमा आयोगको बैठकका लागि गणपूरक सङ्ख्या पुगेको मानिनेछ ।
  - (५) आयोगको बैठकको अध्यक्षता आयोगको अध्यक्षले गर्नेछ ।
- (६) आयोगको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।
- (७) आयोगको बैठकमा आयोगको कामसँग सम्बन्धित कुनै विशेषज्ञलाई पर्यवेक्षकको रूपमा भाग लिन आमन्त्रण गर्न सिकनेछ ।
  - (S) आयोगको बैठकको निर्णय उपाध्यक्षले प्रमाणित गरी राख्नेछ ।
- (९) आयोगको बैठक सम्बन्धी अन्य कार्यविधि आयोग आफैले निर्धारण गरे बमोजिम हुनेछ ।

# समितिको गठन तथा काम, कर्तव्य र अधिकार

- द. <u>कार्यकारी सिमिति</u>: (१) आयोगको कार्यकारी निकायको रुपमा काम गर्न एक कार्यकारी सिमिति रहनेछ ।
  - (२) समितिको गठन देहाय बमोजिम हुनेछ :-
    - (क) उपाध्यक्ष

- अध्यक्ष

(ख) निर्देशकहरू

- सदस्य

- (ग) आयोगका सदस्यहरूमध्येबाट अध्यक्षले
   मनोनीत गरेका कम्तीमा एक जना महिला
   सहित दुई जना सदस्य
- (३) आयोगको सचिवले समितिको सदस्य-सचिवको रुपमा काम गर्नेछ ।
- (४) समितिमा मनोनीत सदस्यको पदावधि आयोगको सदस्य रहेसम्म कायम रहनेछ।
- (५) सिमितिमा मनोनीत सदस्यले आफ्नो जिम्मेवारी पूरा नगरेमा वा पद अनुसारको आचरण नगरेमा सिमितिको अध्यक्षले निजलाई जुनसुकै बखत हटाई अर्को व्यक्तिलाई मनोनीत गर्न सक्नेछ ।

तर त्यसरी पदबाट हटाउनु अघि निजलाई आफ्नो सफाई पेश गर्ने मौकाबाट विञ्चत गरिने छैन ।

- ९. सिमितिको काम, कर्तव्य र अधिकारः सिमितिको काम, कर्तव्य र अधिकार देहाय बमोजिम हुनेछ
  :-
  - (क) निर्देशनालय र बोर्डबीच समन्वय गर्ने,
  - (ख) निर्देशनालय र बोर्डको कार्यको समीक्षा, अनुगमन र मूल्याङ्कन गर्ने तथाआवश्यकता अनुसार निर्देशनालय तथा बोर्डलाई निर्देशन दिने,
  - (ग) निर्देशनालय तथा बोर्डबाट पेश हुने कार्ययोजना, प्रस्ताव, निर्देशिका वा मापदण्डमा आवश्यक परिमार्जन गरी स्वीकृतिको लागि आयोगमा पेश गर्ने,

- (घ) सम्बन्धित निर्देशनालयको सिफारिसका आधारमा यस अध्यादेश बमोजिम आशय पत्र प्रदान गर्ने.
- (ङ) आयोगबाट स्वीकृत भएका नीति तथा कार्यक्रम सम्बन्धित निर्देशनालय तथा बोर्डद्वारा कार्यान्वयन गराउने,
- (च) यस अध्यादेश बमोजिम शिक्षण संस्थाको सम्बन्धन खारेजी गर्न सम्बन्धित विश्वविद्यालयलाई सिफारिस गर्ने,
- (छ) चिकित्सा शिक्षाका क्षेत्रमा राष्ट्रिय तथा अन्तर्राष्ट्रिय निकायसँग सहकार्य र समन्वय गर्ने,
- (ज) शिक्षण संस्था स्थापनाका लागि नक्साङ्कन तयार गर्ने,
- (भ्र) तोकिए बमोजिमका अन्य काम गर्ने, गराउने।

# १०. समितिको बैठक र निर्णय : (१) समितिको बैठक आवश्यकता अन्सार बस्नेछ ।

- (२) समितिको बैठक समितिको अध्यक्षले तोकेको मिति, समय र स्थानमा बस्नेछ।
- (३) सिमितिको बैठक बस्नुभन्दा कम्तीमा चौबीस घण्टा अगावै बैठकमा छलफल हुने विषयको कार्यसूची सिहतको सूचना सिमितिको सदस्य-सिचवले सबै सदस्यहरुलाई पठाउनेछ ।
- (४) सिमितिको कुल सदस्य संख्याको पचास प्रतिशतभन्दा बढी सदस्यहरु उपस्थित भएमा सिमितिको बैठकको लागि गणपूरक संख्या पुगेको मानिनेछ ।
- (५) सिमितिको बैठकको अध्यक्षता सिमितिको अध्यक्षले र निजको अनुपस्थितिमा सिमितिका सदस्यहरुले आफूमध्येबाट छानेको सदस्यले गर्नेछ ।
- (६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।
  - (७) सिमतिको बैठकको निर्णय सिमतिको अध्यक्षले प्रमाणित गरी राख्नेछ ।
- (८) समितिको बैठकमा समितिको कामसँग सम्बन्धित कुनै विशेषज्ञ वा पदाधिकारीलाई पर्यवेक्षकको रुपमा भाग लिन आमन्त्रण गर्न सिकनेछ ।
- (९) सिमितिको बैठक सम्बन्धी अन्य कार्यविधि सिमिति आफैले निर्धारण गरे बमोजिम हुनेछ ।

### आशयपत्र, सम्बन्धन तथा प्रत्यायन

- 99. <u>आशयपत्र लिनु पर्ने</u> : (9) प्रचलित कानूनमा जुनसुकै कुरा लेखिएको भए तापिन शिक्षण संस्था स्थापना गर्न चाहनेले त्यस्तो संस्था स्थापनाको लागि आयोगबाट आशयपत्र लिन् पर्नेछ ।
  - (२) उपदफा (१) बमोजिमको आशयपत्र प्राप्तिका लागि देहायका विवरण तथा कागजात संलग्न गरी आयोगमा निवेदन दिनु पर्नेछ :-
    - (क) शिक्षण संस्था स्थापनाको लागि नक्साङ्कन सम्बन्धी विवरण,
    - (ख) शिक्षण संस्था स्थापनाको सम्बन्धमा आर्थिक तथा प्राविधिक प्रस्ताव,
    - (ग) सम्बन्धन लिन चाहेको विश्वविद्यालयको सहमतिपत्र,
    - (घ) अस्पताल सञ्चालन सम्बन्धमा स्वास्थ्य मन्त्रालयको स्वीकृतिपत्र,
    - अायोगले तोके बमोजिमका अन्य विवरण तथा कागजात ।
  - (३) उपदफा (२) बमोजिम प्राप्त निवेदन सिहतको कागजात जाँचबुक्त गर्दा शिक्षण संस्था स्थापना गर्न यो अध्यादेश तथा प्रचलित कानून बमोजिम निर्धारित मापदण्ड र शर्त पूरा भएको देखिएमा आयोगले अविध र शर्त तोकी निवेदकलाई आशयपत्र प्रदान गर्नेछ।
  - (४) दफा १२ को उपदफा (१) को खण्ड (ख) बमोजिमको शैयामा अस्पताल सञ्चालन नगरेका शिक्षण संस्थाले यो अध्यादेश प्रारम्भ हुनु अगावै आशयपत्र पाइसकेको भएमा सो खण्ड बमोजिमको शर्त तोकिएको अवधिभित्र पूरा नगरेमा त्यस्ता शिक्षण संस्थाको आशयपत्र नवीकरण गरिने छैन।
  - (प्र) आशयपत्रको नवीकरण र नवीकरण गर्दा लाग्ने दस्तुर सम्बन्धी व्यवस्था तोकिए बमोजिम हनेछ ।
- 9२. <u>आशयपत्र प्रदान नगरिने</u>: दफा 99 मा जुनसुकै कुरा लेखिएको भए तापिन देहायको अवस्थामा शिक्षण संस्था स्थापना गर्न आशय पत्र प्रदान गरिने छैन :-
  - (क) यो अध्यादेश प्रारम्भ भएको मितिले दस वर्षसम्म काठमाडौं, लिलतपुर र भक्तपुर जिल्लामा मेडिकल, डेन्टल र निर्सङ विषयमा स्नातक कार्यक्रम सञ्चालन गर्न,

- (ख) मेडिकल तर्फ कम्तीमा तीन सय तथा डेन्टल र नर्सिङतर्फ एक सय शैयाको अस्पताल पूर्ण रूपमा सञ्चालन नगरेसम्म सम्बन्धित विषयको कुनै कार्यक्रम सञ्चालन गर्न ।
- १३. सम्बन्धन सम्बन्धी व्यवस्थाः (१) प्रचलित कानूनमा जुनसुकै कुरा लेखिएको भए तापिन विश्वविद्यालय र प्राविधिक शिक्षा तथा व्यावसायिक तालीम परिषद्ले आफ्नो आङ्गिक कार्यक्रम नभएका विषयमा कृनै पिन शिक्षण संस्थालाई सम्बन्धन दिन सक्ने छैन ।
  - (२) उपदफा (१) मा जुनसुकै कुरा लेखिएको भए तापिन नेपालमा सञ्चालन नभएका नयाँ शैक्षिक कार्यक्रम सञ्चालन गर्न आवश्यक प्राज्ञिक तथा भौतिक पूर्वाधार तथा व्यवस्थापकीय क्षमता भएका शिक्षण संस्थालाई सो कार्यक्रम सञ्चालन गर्न आयोगको सिफारिसमा सम्बन्धित विश्वविद्यालयले सम्बन्धन दिन सक्नेछ ।
  - (३) विश्वविद्यालयले एक जिल्लामा एक भन्दा बढी मेडिकल वा डेन्टल विषयका शिक्षण संस्थालाई सम्बन्धन दिन सक्ने छैन ।
  - (४) उपदफा (३) मा जुनसुकै कुरा लेखिएको भए तापिन जनसङ्ख्या, उपलब्ध शिक्षण संस्था, भौगोलिक विशिष्टता, स्वास्थ्य सेवामा नागरिकको पहुँच तथा सामाजिक न्याय समेतलाई दृष्टिगत गरी आयोगले उपयुक्त ठहऱ्याएको जिल्लामा एकभन्दा बढी मेडिकल वा डेन्टल विषयका शिक्षण संस्थालाई सम्बन्धन दिन बाधा पर्ने छैन।
  - (५) उपदफा (२) र (३) मा जुनसुकै कुरा लेखिएको भए तापिन विश्वविद्यालयले देहायको अवस्थामा शिक्षण संस्थालाई सम्बन्धन दिन सक्ने छैन :-
    - (क) स्वास्थ्य मन्त्रालय, नेपाल मेडिकल काउन्सिल र आयोगले तोकेको मापदण्ड पूरा नगरेको,
    - (ख) अस्पताल सञ्चालन सम्बन्धमा स्वास्थ्य मन्त्रालयको स्वीकृतिपत्र लिई
       आफ्नै अस्पताल पूर्णरुपमा सञ्चालन गरेको तीन वर्षको अविध पूरा नभएको।
  - (६) यस दफामा अन्यत्र जुनसुकै कुरा लेखिएको भए तापिन एक विश्वविद्यालयले पाँच भन्दा बढी शिक्षण संस्थालाई सम्बन्धन दिन सक्ने छैन ।

- (७) यस दफामा अन्यत्र जुनसुकै कुरा लेखिएको भए तापिन काठमाडौं, लिलतपुर र भक्तपुर जिल्लाको हकमा यो अध्यादेश प्रारम्भ भएको दश वर्षसम्म कुनै पिन शिक्षण संस्थालाई सम्बन्धन दिइने वा चिकित्सा शिक्षा सम्बन्धी कुनै संस्था वा प्रतिष्ठान स्थापना गरिने छैन ।
- 9४. <u>सम्बन्धनको खारेजी</u>: (9) प्रचलित कानूनमा जुनसुकै कुरा लेखिएको भए तापिन आयोगले देहायको अवस्थामा शिक्षण संस्थाको वा सो संस्थाको कुनै एक वा सोभन्दा बढी शैक्षिक कार्यक्रमको सम्बन्धन खारेज गर्न सम्बन्धित विश्वविद्यालयलाई लेखी पठाउन सक्नेछ:-
  - (क) दफा १८ बमोजिम निर्धारित भन्दा बढी श्ल्क लिएमा,
  - (ख) आयोगले निर्धारण गरे बमोजिमको सिट सङ्ख्या सम्बन्धी मापदण्डको उलङ्घन भएमा,
  - (ग) आयोगले दिएको निर्देशन बारम्बार उलङ्घन गरेमा,
  - (घ) यस अध्यादेश बमोजिम निर्धारित मापदण्ड पुरा गरेको नदेखिएमा ।
  - (२) उपदफा (१) बमोजिम कुनै शिक्षण संस्थाको सम्बन्धन खारेज गर्नुअघि सम्बन्धित विश्वविद्यालयले त्यस्तो संस्थालाई आफ्नो सफाई पेश गर्ने मनासिब मौका दिनेछ ।
  - (३) उपदफा (२) बमोजिम दिइएको अवधिभित्र कुनै शिक्षण संस्थाले सफाई पेश नगरेमा वा पेश गरेको सफाई सन्तोषजनक नभएमा सम्बन्धित विश्वविद्यालयले त्यस्तो शिक्षण संस्थाको वा सो संस्थाको कुनै एक वा सोभन्दा बढी शैक्षिक कार्यक्रमको सम्बन्धन खारेज गर्नेछ ।
  - (४) उपदफा (३) बमोजिम कुनै शिक्षण संस्था वा सो संस्थाको शैक्षिक कार्यक्रमको सम्बन्धन खारेज भएमा सम्बन्धित विश्वविद्यालयले त्यसको जानकारी यथाशीघ्र आयोगलाई दिनु पर्नेछ ।
  - (५) उपदफा (३) बमोजिम कुनै शिक्षण संस्था वा सो संस्थाको शैक्षिक कार्यक्रमको सम्बन्धन खारेज गर्दा त्यस्तो शिक्षण संस्थामा अध्ययनरत विद्यार्थीको अध्ययन निरन्तरता गराउने कार्य सम्बन्धित विश्वविद्यालयले गर्नेछ ।
  - (६) उपदफा (३) बमोजिम सम्बन्धन खारेज भएको शिक्षण संस्थामा भर्ना भई अध्ययनरत विद्यार्थीलाई उपदफा (५) बमोजिम अन्य शिक्षण संस्थामा अध्ययनको लागि निरन्तरता दिन नसिकने भएमा नयाँ भर्ना लिन नपाउने गरी त्यस्ता विद्यार्थीलाई सोही शिक्षण संस्थामा निरन्तर अध्ययनको व्यवस्था मिलाउन् पर्नेछ ।

- (७) शिक्षण संस्थाको सम्बन्धन खारेजी र सो संस्था खारेज भएपछिको दायित्व सम्बन्धी व्यवस्था तोकिए बमोजिम हुनेछ ।
- १५. प्रत्यायन : (१) यस अध्यादेशमा अन्यत्र जुनसुकै कुरा लेखिएको भए तापिन चिकित्सा शिक्षा सम्बन्धी सम्पूर्ण कार्यक्रमहरूको प्रत्यायन सम्बन्धी कार्य गर्नका लागि कानून बमोजिम छुट्टै निकाय गठन हुनेछ ।
  - (२) उपदफा (१) बमोजिमको निकाय गठन नभएसम्म प्रत्यायन सम्बन्धी कार्य मापदण्ड तथा प्रत्यायन निर्देशनालयले गर्नेछ ।
  - (३) प्राविधिक शिक्षा तथा व्यावसायिक तालीम परिषद् अन्तर्गत रहेका प्रमाणपत्र तहका कार्यक्रमहरुको प्रत्यायन उपदफा (२) बमोजिमको निर्देशनालय वा आयोगले तोकेको निकायले गर्नेछ।
  - (४) उपदफा (१) र (२) मा जुनसुकै कुरा लेखिएको भए तापिन यो अध्यादेश प्रारम्भ भएको मितिले पाँच वर्षसम्म प्राविधिक शिक्षा तथा व्यावसायिक तालिम परिषद् अन्तर्गत रहेका प्रमाणपत्र तह भन्दा तल्लो तहका कार्यक्रमहरूको प्रत्यायन सम्बन्धी कार्य परिषद्ले गर्न सक्नेछ ।
    - (५) प्रत्यायन सम्बन्धी प्रिक्रया तोकिए बमोजिम हुनेछ ।

# विद्यार्थी भर्ना

- १६. प्रवेश परीक्षा सम्बन्धी व्यवस्थाः (१) उच्च शिक्षामा अध्ययनको लागि भर्ना हुन चाहने व्यक्तिले आयोग वा आयोगले तोकेको संस्था वा निकायले सञ्चालन गरेको प्रवेश परीक्षा उत्तीर्ण गर्नु पर्नेछ ।
  - (२) नेपालबाट अन्य मुलुकमा उच्च शिक्षा अध्ययन गर्न जाने व्यक्तिले उपदफा (१) बमोजिमको प्रवेश परीक्षा उत्तीर्ण गरेको र नेपालका शिक्षण संस्थामा उच्च शिक्षा अध्ययन गर्न चाहने विदेशी व्यक्तिले आयोगले तोकेको विषयमा अयोगले तोकेको न्यूनतम प्रतिशत प्राप्त गरेको हुन पर्नेछ ।
  - (३) उपदफा (१) बमोजिम सञ्चालन गरेको प्रवेश परीक्षाको योग्यताऋमको आधारमा आयोगले एकीकृत सूची तयार गरी प्रकाशन गर्नेछ । त्यसरी सूची प्रकाशन गर्दा नेपाल

सरकारलाई उपलब्ध गराइएको छात्रवृत्तिको सिट संख्या, यो अध्यादेश तथा प्रचिलत कानून बमोजिम आरक्षण गरिएको सिट संख्या, विदेशी विद्यार्थीको लागि छुट्याइएको सिट संख्या र खुल्ला सिट संख्या समेत सूचीमा उल्लेख गर्नु पर्नेछ ।

- (४) उपदफा (१) बमोजिम योग्यताऋमको सूची तयार गर्दा स्नातकभन्दा माथिको तहमा तोकिएका दूर्गम क्षेत्रमा सेवा गरेका चिकित्सकलाई तोकिए बमोजिमको प्रतिशतमा विशेष अङ्कभार प्रदान गरी योग्यताको सूची तयार गरिनेछ।
- (५) प्राविधिक शिक्षा तथा व्यावसायिक तालीम परिषद् अन्तर्गतका प्रमाणपत्र तहका स्वास्थ्य शिक्षा सम्बन्धी कार्यक्रमहरूको प्रवेश परीक्षा सम्बन्धी व्यवस्था आयोगको समन्वयमा सो परिषद्ले गर्नेछ ।
- (६) यस दफामा अन्यत्र जुनसुकै कुरा लेखिएको भए तापिन देहायको अवस्थामा देहाय बमोजिम हनेछ :-
  - (क) प्रवेश परीक्षा सञ्चालन भई नसकेका विषय अध्ययन गर्न विदेश जाने प्रयोजनको लागि आयोग वा आयोगले तोकेको निकायले अनुमितपत्र दिन सक्ने,
  - (ख) आयोगले प्रवेश परीक्षा सुरु नगरेसम्म विश्वविद्यालय तथा प्रतिष्ठानहरूबाट लिइएको प्रवेश परीक्षाबाट योग्यताऋमको सूची कायम गरिने ।
- (७) एमविविएस वा विडिएस पूरा गरेका चिकित्सकले एक वर्ष कार्य अनुभव हासिल गरेपछि मात्र स्नातकोत्तर कार्यक्रमको प्रवेश परीक्षामा सहभागी हुन पाउनेछ।

तर यो व्यवस्था विदेशी विद्यार्थी, आधारभूत चिकित्सा विज्ञान, एमिडिजिपी कार्यक्रम र पिब्लक हेल्थको हकमा लागु हुने छैन र अन्य विधाहरुका स्नातकोत्तर कार्यक्रमको लागि आवश्यक पर्ने कार्य अनुभव सम्बन्धी व्यवस्था आयोगले तोके बमोजिम हुनेछ।

(८) प्रवेश परीक्षाको प्रश्न तथा परीक्षा सम्बन्धी अन्य व्यवस्था तोकिए बमोजिम हुनेछ ।

9७. विद्यार्थी भर्ना र शैक्षिक क्यालेन्डर: (१) आयोगले प्रत्येक वर्ष तोकिए बमोजिमको मापदण्डका आधारमा विश्वविद्यालय, प्रतिष्ठान तथा अन्य शिक्षण संस्थाका लागि निश्चित सिट सङ्ख्या तोक्नेछ ।

(२) विश्वविद्यालय, प्रतिष्ठान वा अन्य शिक्षण संस्थाले विद्यार्थी भर्ना गर्दा दफा १६ बमोजिमको प्रवेश परीक्षाको योग्यताक्रमको आधारमा विद्यार्थीलाई भर्ना गर्नु पर्नेछ ।

तर नेपाल सरकारलाई उपलब्ध गराइएको छात्रवृत्ति र आरक्षण गरिएको सिटमा भर्ना गर्दा त्यस्तो सिटको लागि सिफारिस गरिएका व्यक्तिलाई योग्यताक्रमका आधारमा भर्ना गर्नु पर्नेछ ।

- (३) विश्वविद्यालय, प्रतिष्ठान वा अन्य शिक्षण संस्थाले प्रवेश परीक्षाबाट छनोट भएका विद्यार्थीहरुलाई म्याचिङ प्रणाली अन्रुप भर्ना गर्न् पर्नेछ ।
- (४) स्वदेशी लगानीबाट सञ्चालित कलेजहरूले कुल सिट सङ्ख्याको कम्तीमा दश प्रतिशत र संयुक्त लगानी वा विदेशी लगानीमा सञ्चालित शिक्षण संस्थाले कुल सिट सङ्ख्याको कम्तीमा बीस प्रतिशत सिट नि:शुल्क छात्रवृत्तिका रुपमा नेपाल सरकारलाई उपलब्ध गराउनु पर्नेछ।
- (५) स्नातक तथा स्नातकोत्तर तहका लागि तोकिएका कुल सिट सङ्ख्यामध्ये विदेशी विद्यार्थीको सङ्ख्या एक तिहाइ भन्दा बढी हुने छैन ।
- (६) उपदफा (५) मा जुनसुकै कुरा लेखिएको भए तापिन नेपाल सरकारलाई बीस प्रतिशत सिट निःशुल्क छात्रवृत्तिको रुपमा उपलब्ध गराउने शिक्षण संस्थाको हकमा विदेशी विद्यार्थीको सिट सङ्ख्या बढीमा पचास प्रतिशत हुनेछ ।
- (७) सार्वजिनक शिक्षण संस्थाले स्नातकस्तरको कार्यक्रममा उपलब्ध सिट सङ्ख्याको कम्तीमा पचहत्तर प्रतिशत सिट निःशुल्क छात्रवृत्तिको लागि व्यवस्था गर्नु पर्नेछ र आयोगको परामर्शमा त्यस्तो सिट क्रमशः बृद्धि गर्दै लैजानु पर्नेछ ।
- (८) नि:शुल्क छात्रवृत्ति उपलब्ध गराए बापत नेपाल सरकारले सार्वजनिक शिक्षण संस्थालाई एकमुष्ठ अनुदान प्रदान गर्नेछ ।
- (९) शिक्षण संस्थामा एमबिबिएस, डेन्टल लगायत अन्य कार्यक्रमका लागि एकीकृत वार्षिक शैक्षिक क्यालेन्डर लागू गरिनेछ ।
  - (१०) छात्रवृत्ति उपलब्ध गराउने सम्बन्धी अन्य व्यवस्था तोकिए बमोजिम ह्नेछ ।

### शिक्षण शुल्क

- ९८. शिक्षण शुल्क सम्बन्धी व्यवस्थाः (९) प्रचलित कानूनमा जुनसुकै कुरा लेखिएको भए तापिन चिकित्सा शिक्षाका स्नातक कार्यक्रमका लागि लिइने शुल्क सम्बन्धमा देहाय बमोजिम हुनेछ :-
  - (क) विश्वविद्यालय, प्रतिष्ठान वा शिक्षण संस्थाको लागत तथा सञ्चालन खर्च, मुद्रास्फिति, भौगोलिक अवस्थिति, छात्रवृत्ति तथा नि:शुल्क सेवा समेतलाई दृष्टिगत गरी विश्वविद्यालय, प्रतिष्ठान तथा शिक्षण संस्थासँग परामर्श गरी आयोगले शुल्क निर्धारण गर्नेछ।
  - (ख) विद्यार्थीबाट लिइने शुल्कको एक तिहाइ रकम पहिलो वर्षमा र बाँकी रकम वार्षिक रूपमा लिइनेछ ।
  - (ग) विद्यार्थीले पहिलो वर्षको शुल्क सम्बन्धित विश्वविद्यालय मार्फत वा प्रतिष्ठानमा बुक्ताउनु पर्नेछ ।
  - (२) चिकित्सा शिक्षामा स्नातकोत्तर कार्यक्रमका लागि लिइने शुल्क सम्बन्धी व्यवस्था देहाय बमोजिम हुनेछ :-
    - (क) सार्वजनिक शिक्षण संस्था बाहेक अन्य शैक्षिक संस्थाको हकमा आयोगले सम्बन्धित विश्वविद्यालय, प्रतिष्ठान तथा शिक्षण संस्थासँग परामर्श गरी शुल्क निर्धारण गर्नेछ ।
    - (ख) सार्वजिनक शिक्षण संस्थामा आधारभूत चिकित्सा विज्ञान वा क्लिनिकल विधा (मेडिकल तथा डेन्टल) अध्ययन गर्दा नेपाली विद्यार्थीलाई शिक्षण शुल्क लिइने छैन र त्यस्ता विद्यार्थीलाई समुचित निर्वाह भत्ता सम्बन्धित शिक्षण संस्थाले उपलब्ध गराउनेछ ।
    - (ग) सम्बन्धित शिक्षण संस्था अन्तर्गत अध्ययनका लागि नर्सिङ, आयुर्वेद लगायत अन्य चिकित्सा शिक्षा विधाका विषयहरुमा लिइने शुल्क सम्बन्धी व्यवस्था तोकिए बमोजिम हनेछ ।

- (३) उपदफा (१) र (२) मा जुनसुकै कुरा लेखिएको भए तापिन विदेशी विद्यार्थीको हकमा आयोगले निर्धारण गरेको मापदण्डको आधारमा सम्बन्धित विश्वविद्यालय वा प्रतिष्ठान आफैले शुल्क निर्धारण गर्नेछ ।
- (४) विदेशी विद्यार्थीका लागि छुट्याइएको सिटमा विदेशी विद्यार्थी भर्ना नभई नेपाली विद्यार्थीलाई भर्ना गर्दा नेपाली विद्यार्थीको लागि निर्धारण गरिएको शिक्षण शुल्क लिन् पर्नेछ ।

## पाठ्यक्रम, शिक्षण विधि, उपाधि तथा संस्थागत जवाफदेही

- 9९. <u>पाठ्यक्रम, शिक्षण विधि तथा उपाधिः</u> (१) विश्वविद्यालय, प्रतिष्ठान वा अन्य शिक्षण संस्थाको पाठ्यक्रम सक्षमतामा आधारित हुनेछ । त्यस्तो पाठ्यक्रममा चिकित्सा शिक्षा सम्बन्धी सैद्धान्तिक ज्ञानका अतिरिक्त व्यवहारिक सीपको विकास, मानवीय संवेदनशीलता, सञ्चार सीप, व्यावसायिकता, सामाजिक जवाफदेही, सहकार्य, सदाचार र नेतृत्वदायी क्षमता विकास सम्बन्धी विषयवस्तु समावेश हुनेछन् ।
  - (२) आयोगले विश्वविद्यालय, प्रतिष्ठान वा अन्य शिक्षण संस्थाबाट प्रदान गरिने उपाधिलाई एकरुपता कायम गर्नेछ ।
- २०. <u>संस्थागत जवाफदेही</u> : (१) प्रत्येक विश्वविद्यालय, प्रतिष्ठान वा अन्य शिक्षण संस्थाले आयोगको सिफारिसमा स्वास्थ्य मन्त्रालयले तोकेको कम्तीमा एउटा जिल्लामा सेवा क्षेत्रको रुपमा काम गर्नु पर्नेछ ।
  - (२) उपदफा (१) बमोजिमका संस्थाले आफ्नो सेवा क्षेत्रभित्र विशेषज्ञ सेवा सिहतको समुदायमूलक शिक्षा तथा चिकित्सा सेवा प्रदान गर्नु पर्नेछ ।
  - (३) उपदफा (१) बमोजिमका संस्थाले आय व्ययको लेखाको पारदर्शी ढङ्गले लेखा परीक्षण तथा सामाजिक परीक्षण गराई सो को प्रतिवेदन आयोगमा पेश गरी आफ्नो वेबसाइटमा नियमित रुपमा अद्यावधिक गरी प्रकाशन गर्नु पर्नेछ।

# शिक्षक, प्रशिक्षक, उपाध्यक्ष, निर्देशनालय, बोर्ड, निर्देशक तथा कर्मचारी

२१. <u>शिक्षक सम्बन्धी व्यवस्था</u> : (१) प्रचलित कानूनमा जुनसुकै कुरा लेखिएको भए तापिन विश्वविद्यालय, प्रतिष्ठान तथा अन्य शिक्षण संस्थाले आयोगले तोकेबमोजिमको न्यूनतम योग्यता र अनुभव भएका प्राध्यापक, सहप्राध्यापक तथा उपप्राध्यापकको व्यवस्था गर्नु पर्नेछ ।

तर उच्च शिक्षा अध्यापनका लागि सम्बन्धित विषयमा कम्तीमा स्नातकोत्तर तह उत्तीर्ण गरेको हुनु पर्नेछ ।

- (२) प्राविधिक शिक्षा तथा व्यावसायिक तालीम परिषद् अन्तर्गतका शिक्षण संस्थामा आयोगले तोके बमोजिमको न्यूनतम योग्यता र अनुभव भएका प्रशिक्षकको व्यवस्था गर्नु पर्नेछ । <u>उपाध्यक</u>्षः (१) नेपाल सरकारले दफा २३ बमोजिमको समितिले सिफारिस गरेका व्यक्तिहरुमध्येबाट एक जनालाई आयोगको उपाध्यक्ष नियुक्त गर्नेछ ।
  - (२) उपाध्यक्ष आयोगको पूरा समय काम गर्ने प्रमुख कार्यकारी हुनेछ ।
  - (३) उपाध्यक्षको पदावधि बढीमा चार वर्षको हुनेछ ।

२२.

(४) उपदफा (३) मा जुनसुकै कुरा लेखिएको भए तापिन उपाध्यक्षले आफ्नो पद अनुरुपको आचरण नगरेको, जिम्मेवारी पूरा नगरेको वा निज शारीरिक वा मानिसक अस्वस्थताको कारण कार्य सम्पादन गर्न असमर्थ भएको आधारमा आयोगको तत्काल कायम रहेको सदस्यको बहुमतबाट निजलाई पदमुक्त गर्ने निर्णय गरेमा उपाध्यक्ष आफ्नो पदबाट स्वतः मुक्त हुनेछ।

तर त्यसरी पदबाट मुक्त गर्ने निर्णय गर्नु अघि निजलाई आफ्नो सफाई पेश गर्ने मौकाबाट विन्चित गरिने छैन ।

- (५) उपाध्यक्षले नेपाल सरकारले तोके बमोजिमको मासिक पारिश्रमिक र अन्य सुविधा पाउनेछ।
- २३. <u>सिफारिस सिमिति</u>: (१) उपाध्यक्षको नियुक्तिको लागि नाम सिफारिस गर्न नेपाल सरकारले देहाय बमोजिमको एक सिफारिस सिमिति गठन गर्नेछ :-
  - (क) लोक सेवा आयोगको अध्यक्ष

- संयोजक

(ख) नेपाल सरकारको मुख्य सचिव वा

निजले तोकेको प्रधानमन्त्री तथा मन्त्रिपरिषद्को कार्यालयको सचिव

- सदस्य

(ग) चिकित्सा क्षेत्रका प्राध्यापकहरुमध्ये नेपाल सरकारले तोकेको एकजना महिला

- सदस्य
- (२) उपदफा (९) बमोजिमको सिफारिस सिमितिले आफ्नो काम प्रारम्भ गरेको मितिले तीस दिनभित्र उपाध्यक्ष पदमा नियुक्तिको लागि नेपाल सरकार समक्ष तीन जनाको नाम सिफारिस गर्नु पर्नेछ ।
- (३) उपाध्यक्षको पदमा नियुक्तिको लागि नाम सिफारिस गर्दा अवलम्बन गर्नु पर्ने कार्यविधि सो समिति आफैले निर्धारण गरे बमोजिम हुनेछ ।
- २४. <u>सिफारिसका आधार</u>: (१) दफा २३ बमोजिमको सिफारिस सिमितिले देहायका व्यक्तिहरुमध्येबाट उपाध्यक्षको पदमा निय्क्तिको लागि नेपाल सरकारमा सिफारिस गर्नेछ:-
  - (क) मान्यताप्राप्त विश्वविद्यालयबाट चिकित्साशास्त्रको कुनै पनि विधामा कम्तीमा स्नातकोत्तर उपाधि प्राप्त गरेको,
  - (ख) चिकित्साशास्त्रको कुनै पिन विधामा कम्तीमा बीस वर्षको अनुभव भएको वा चिकित्सा शिक्षाको क्षेत्रमा कम्तीमा दश वर्षको अनुभव सिहत स्वास्थ्य सेवाका क्षेत्रमा कम्तीमा बीस वर्षको अनुभव भएको,
  - (ग) शिक्षण संस्थाका बहालवाला वा अवकाश प्राप्त उपकुलपित, प्रमुख, स्वास्थ्य वा शिक्षा सेवामा कार्यरत वा अवकाश प्राप्त प्राध्यापक, विशिष्ट श्रेणीको चिकित्सक वा चिकित्सा शिक्षा विज्ञको रुपमा ख्याति प्राप्त गरेको,
  - (घ) सम्बद्ध क्षेत्रमा उत्कृष्ट व्यवस्थापकीय सीप र कौशल प्रदर्शन गरेको,
  - (ङ) नियुक्ति हुँदाका बखत कुनै राजनीतिक दलको सदस्य नरहेको,
  - (च) चिकित्सा शास्त्रको क्षेत्रमा निजी स्वार्थ नभएको,
  - (छ) उच्च नैतिक चरित्र कायम गरेको, र
  - (ज) दफा २५ बमोजिमको अयोग्यता नभएको ।

- (२) प्रचिलत कानूनमा जुनसुकै कुरा लेखिएको भए तापिन शिक्षण संस्था वा अन्य कुनै सेवाको बहालवाला व्यक्ति वा पदाधिकारी उपाध्यक्ष पदमा नियुक्ति भएमा त्यसरी नियुक्ति भएको मितिभन्दा अगांडि बहाल रहेको पदबाट निज स्वतः पद मुक्त भएको मानिनेछ ।
- २५. उपाध्यक्षको अयोग्यताः देहायको व्यक्ति उपाध्यक्षको पदमा नियुक्ति हुन सक्ने छैन :-
  - (क) गैर नेपाली नागरिक.
  - (ख) दामासाहीमा परेको,
  - (ग) मानसिक सन्तुलन ठीक नभएको,
  - (घ) भ्रष्टाचार, सम्पत्ति शुद्धीकरण, मानव बेचिबखन, लागू औषध बिक्री वितरण वा ओसार पसार, राहदानी दुरुपयोग, जबरजस्ती करणी वा नैतिक पतन देखिने अन्य कुनै फौजदारी कसूरमा अदालतबाट कसूरदार ठहरिएको,
  - (ङ) प्रचलित कानून बमोजिम कालो सूचीमा परी त्यस्तो सूचीबाट फुकुवा भएको तीन वर्षको अवधि पूरा नभएको,
  - (च) पैतालीस वर्ष उमेर पूरा नभएको,
  - (छ) नेपालको संविधानको धारा २९१ बमोजिम नियुक्ति हुन अयोग्य भएको ।
- २६. पद रिक्त हुने अवस्थाः देहायको अवस्थामा उपाध्यक्षको पद रिक्त हुनेछ :-
  - (क) निजले पदबाट राजीनामा दिएमा,
  - (ख) निज दफा २२ को उपदफा (४) बमोजिम पदमुक्त भएमा,
  - (ग) निज दफा २५ बमोजिम उपाध्यक्षको पदमा बहाल रहन अयोग्य भएमा,
  - (घ) निजको उमेर पैंसट्टी वर्ष पूरा भएमा,
  - (ङ) निजको मृत्यु भएमा ।
- २७. <u>उपाध्यक्षको काम, कर्तव्य र अधिकार</u> : यस अध्यादेशमा अन्यत्र उल्लिखित काम, कर्तव्य र अधिकारको अतिरिक्त उपाध्यक्षको काम, कर्तव्य र अधिकार देहाय बमोजिम हुनेछ :-
  - (क) आयोगबाट स्वीकृत नीति, योजना र कार्यक्रम कार्यान्वयन गर्ने, गराउने,
  - (ख) आयोगको वार्षिक कार्यक्रम, योजना तथा बजेट तयार गराई आयोग समक्ष पेश गर्ने,
  - (ग) आयोग तथा समितिको निर्णय कार्यान्वयन गर्ने, गराउने,

- (घ) आयोगको कर्मचारी व्यवस्थापन तथा अन्य व्यवस्थापकीय कार्य गर्ने,
- (इ) तोकिए बमोजिमका अन्य काम गर्ने, गराउने ।
- २८. <u>निर्देशनालय तथा बोर्ड</u>: (१) आयोगको कार्य सम्पादनका लागि आयोगमा देहायका निर्देशनालय तथा बोर्ड रहनेछन् :-
  - (क) मापदण्ड तथा प्रत्यायन निर्देशनालय,
  - (ख) योजना, समन्वय तथा प्राज्ञिक उन्नयन निर्देशनालय,
  - (ग) परीक्षा निर्देशनालय,
  - (घ) नेसनल बोर्ड अफ मेडिकल स्पेसियालिटिज।
- (२) निर्देशनालय तथा बोर्डको गठन, काम, कर्तव्य र अधिकार तोकिए बमोजिम हुनेछ । २९. <u>निर्देशक</u>: (१) निर्देशनालय वा बोर्डको प्रमुखको रुपमा कार्य गर्न प्रत्येक निर्देशनालय वा बोर्डमा एक एक जना पुरा समय काम गर्ने निर्देशक रहनेछन् ।
  - (२) उपदफा (६) बमोजिमको समितिको सिफारिसमा उपाध्यक्षले निर्देशकको नियुक्ति गर्नेछ ।
  - (३) निर्देशकको पदावधि चार वर्षको हुनेछ र अर्को एक अवधिको लागि निजको पुन: नियुक्ति हुन सक्नेछ ।
  - (४) उपदफा (३) मा जुनसुकै कुरा लेखिएको भए तापिन कुनै निर्देशकले आफ्नो पद अनुरुपको आचरण नगरेमा, जिम्मेवारी पूरा नगरेमा वा आयोगको हित विपरीत कुनै काम गरेमा उपाध्यक्षले निजलाई जुनसुकै बखत पदबाट हटाउन सक्नेछ ।

तर त्यसरी पदबाट हटाउनु अघि निजलाई आफ्नो सफाई पेस गर्ने मनासिब मौका दिनु पर्नेछ ।

- (५) निर्देशकको पारिश्रमिक, स्विधा र सेवाका अन्य शर्तहरू तोकिए बमोजिम हुनेछन् ।
- (६) निर्देशकको नियुक्तिको लागि उपाध्यक्ष समक्ष नाम सिफारिस गर्न सिमितिले राष्ट्रिय योजना आयोगको सदस्यको संयोजकत्वमा सम्बन्धित विषयका प्राध्यापक र कुनै एक विज्ञ रहेको तीन सदस्यीय सिफारिस सिमिति गठन गर्नेछ।
- (७) उपदफा (६) बमोजिमको समितिले आफ्नो काम प्रारम्भ गरेको मितिले पन्ध दिनभित्र निर्देशकको पदमा निय्क्तिको लागि उपाध्यक्ष समक्ष नाम सिफारिस गर्नेछ ।

- (८) उपदफा (६) बमोजिमको सिमितिले निर्देशनालय वा बोर्डको कामसँग सम्बन्धित दक्षता र कम्तीमा पन्ध वर्षको अनुभव प्राप्त प्राध्यापक वा नेपाल सरकारको विशिष्ट श्रेणीको पदमा अनुभव भएको, उत्कृष्ट व्यवस्थापकीय सीप तथा कौशल, स्वच्छ छवि र व्यावसायिकता भएका व्यक्तिहरुमध्येबाट उपयुक्त व्यक्तिलाई निर्देशक पदमा नियुक्तिको लागि सिफारिस गर्नेछ।
- (९) उपदफा (६) बमोजिमको सिफारिस सिमितिले निर्देशक पदमा नियुक्तिको लागि नाम सिफारिस गर्दा अवलम्बन गर्नु पर्ने कार्यविधि सो सिमिति आफैले निर्धारण गरे बमोजिम हुनेछ । ३०. आयोगको सिचवः (९) ओयोगको विरष्ट कर्मचारीले आयोगको सिचवको रूपमा काम गर्नेछ ।
  - (२) उपदफा (१) बमोजिम आयोगमा कर्मचारी व्यवस्था नभएसम्म नेपाल सरकारको राजपत्राङ्कित प्रथम श्रेणीको कर्मचारीले आयोगको सचिव भई काम गर्नेछ ।
    - (३) सचिवको अन्य काम, कर्तव्य र अधिकार देहाय बमोजिम ह्नेछ :-
      - (क) आयोगको वार्षिक कार्यक्रम र योजना तयार गरी उपाध्यक्ष समक्ष पेश गर्ने,
      - (ख) आयोगको वार्षिक बजेट तयार गर्ने,
      - (ग) आयोगको चल अचल सम्पत्तिको रेखदेख, स्याहार सम्भार गर्ने वा गराउने,
      - (घ) आयोगको निर्णय कार्यान्वयन गर्ने वा गराउने,
      - (ङ) आयोगमा रहने अभिलेख अद्यावधिक, व्यवस्थित र सुरक्षित राख्ने,
      - (च) आयोगका कर्मचारीलाई कार्यविभाजन गरी काममा लगाउने,
      - (छ) आयोगको कार्यालयको काम कारबाहीको अनुगमन, नियन्त्रण, सुपरीवेक्षण गर्ने,
      - (ज) नेपाल सरकार र अन्य सम्बन्धित निकायसँग आवश्यकता अनुसार सम्पर्क र समन्वय गर्ने,
      - (भ्रा) आयोग वा समितिले तोकेको अन्य काम गर्ने ।
- ३१. <u>आयोगको सङ्गठनात्मक संरचना र कर्मचारी</u>: (१) आयोगको सङ्गठनात्मक संरचना अर्थ मन्त्रालयको सहमतिमा नेपाल सरकारले स्वीकृत गरे बमोजिम हुनेछ ।
  - (२) आयोगमा कर्मचारी नियुक्ति नभएसम्म आयोगको कार्य सञ्चालनको लागि आवश्यक पर्ने कर्मचारी नेपाल सरकारले उपलब्ध गराउनेछ ।

### आयोगको कोष, लेखा तथा लेखा परीक्षण

- ३२. आयोगको कोष: (१) आयोगको आफ्नो एउटा छुट्टै कोष हुनेछ ।
  - (२) उपदफा (१) बमोजिमको कोषमा देहायका रकमहरु रहनेछन् :-
    - (क) नेपाल सरकारबाट प्राप्त रकम,
    - (ख) क्नै व्यक्ति वा संघ, संस्थाबाट सहयोग स्वरुप प्राप्त रकम,
    - (ग) विदेशी सरकार, अन्तर्राष्ट्रिय संघ, संस्था वा व्यक्तिबाट प्राप्त रकम,
    - (घ) अन्य कुनै स्रोतबाट प्राप्त रकम ।
  - (३) उपदफा (२) को खण्ड (ग) बमोजिमको रकम प्राप्त गर्नु अघि आयोगले नेपाल सरकार, अर्थ मन्त्रालयको स्वीकृति लिन् पर्नेछ ।
  - (४) आयोगको नामबाट गरिने सबै खर्चहरु उपदफा (१) बमोजिमको कोषबाट व्यहोरिनेछ।
  - (५) उपदफा (१) बमोजिमको कोषमा रहने सम्पूर्ण रकम आयोगले तोकेको कुनै वाणिज्य बैंकमा खाता खोली जम्मा गरिनेछ ।
- ३३. <u>लेखा र लेखापरीक्षण</u>: (१) आयोगले आफ्नो आय व्ययको लेखा नेपाल सरकारले अपनाएको लेखा प्रणाली बमोजिम राख्नु पर्नेछ ।
  - (२) आयोगको आन्तरिक लेखापरीक्षण आयोगले नियुक्त गरेको लेखापरीक्षकबाट र अन्तिम लेखापरीक्षण महालेखा परीक्षकबाट हुनेछ ।
  - (३) शिक्षा मन्त्रालयले परिषद्को आय व्ययको लेखा, तत्सम्बन्धी कागजात र अन्य नगदी तथा जिन्सी जुनसुकै बखत जाँच्न वा जाँच्न लगाउन सक्नेछ।

# परिच्छेद-११

## विविध

३४. <u>निरीक्षण गर्न सक्ने</u> : (१) आयोगले आवश्यकता अनुसार चिकित्सासँग सम्बन्धित विश्वविद्यालय, प्रतिष्ठान र काउन्सिल वा शिक्षण संस्थाको निरीक्षण गर्न सक्नेछ ।

- (२) उपदफा (१) बमोजिम आयोगबाट निरीक्षण गर्न आउने व्यक्तिलाई सहयोग गर्नु सम्बन्धित निकायको कर्तव्य हुनेछ ।
- ३५. <u>पदाधिकारी छनोटका आधार</u>: विश्वविद्यालय, प्रतिष्ठान तथा शिक्षण संस्थाका लागि पदाधिकारी छनोट गर्दा देहायका विषयलाई आधार लिनु पर्नेछ :-
  - (क) पेशागत दक्षता,
  - (ख) प्रमाणित व्यवस्थापकीय दक्षता,
  - (ग) संस्थागत प्रतिबद्धता,
  - (घ) सार्वजनिक रूपमा स्वच्छ छवि,
  - (ङ) वरिष्टता ।
- ३६. <u>नयाँ शैक्षिक कार्यक्रम सञ्चालनका लागि प्रोत्साहन गर्न सक्ते :</u> आयोगले नर्सिङ लगायत चिकित्सा शिक्षा क्षेत्रका अन्य विषयहरूमा विशिष्टीकृत सेवाका लागि चाहिने नयाँ शैक्षिक कार्यक्रमहरूको सूची बनाई त्यस्ता कार्यक्रम सञ्चालन गर्न प्रोत्साहन गर्नेछ।
- ३७. <u>आङ्गिक र सम्बन्धन प्राप्त हुने</u> : चिकित्सा शिक्षा सञ्चालन गर्ने शिक्षण संस्था आङ्गिक वा सम्बन्धन प्राप्त हुनेछन् ।
- ३८. <u>कबुलियतनामा गर्नु पर्न</u>ेः (१) निःशुल्क वा छात्रवृत्तिमा अध्ययन गर्ने विद्यार्थीले अध्ययन पश्चात् नेपाल सरकारले खटाएको सुगम ठाउँमा तीन वर्ष र दुर्गम ठाउँमा दुई वर्ष काम गर्ने गरी कबुलियतनामा गर्नु पर्नेछ ।
  - (२) कुनै विद्यार्थीले कबुलियतनामा अनुसार काम नगरेमा सम्बन्धित शिक्षण संस्थामा पूर्ण शुल्क तिर्ने विद्यार्थीले तिरे सरहको रकम र सोको सयकडा दशले हुने व्याज समेत जोडी निजबाट सरकारी बाँकी सरह असुल उपर गरिनेछ।
  - (३) उपदफा (१) को प्रयोजनको लागि निःशुल्क वा छात्रवृत्तिमा अध्ययन गरेको विद्यार्थीले अध्ययन पूरा गरेको एक महिनाभित्र शिक्षा मन्त्रालयमा सम्पर्क गर्नु पर्नेछ र सो मन्त्रालयले त्यस्तो विद्यार्थीलाई कुनै ठाउँमा काम गर्ने गरी तीन महिनाभित्र नियुक्ति गर्न स्वास्थ्य मन्त्रालयमा लेखी पठाउनु पर्नेछ ।

- ३९. <u>शैक्षिक ऋण :</u> यस अध्यादेश बमोजिमको योग्यताक्रमको सूचीमा परेका आर्थिक रुपले विपन्न जेहेन्दार विद्यार्थीलाई नेपाल सरकारले निर्धारण गरे बमोजिम सहुलियत पूर्ण ऋणको व्यवस्था गरिनेछ ।
- ४०. <u>सिट आरक्षणः</u> चिकित्सा शिक्षा अध्ययनका लागि आयोगले तोकिए बमोजिमको सिट आरक्षण गर्न सक्नेछ ।
- ४१. <u>विद्यार्थी, प्रशिक्षक तथा शिक्षकको आचरण</u>: चिकित्सा शिक्षा अध्ययन तथा अध्यापन गर्ने विद्यार्थी, प्रशिक्षक तथा शिक्षकको आचरण सम्बन्धी व्यवस्था तोकिए बमोजिम हुनेछ।
- ४२. <u>प्रमाणपत्र तहको कार्यक्रम सञ्चालन नहुने</u> : (१) यो अध्यादेश प्रारम्भ भएपछि विश्वविद्यालयले कुनै पिन शिक्षण संस्थालाई चिकित्सा शिक्षातर्फ प्रमाणपत्र वा सोभन्दा तल्लो तहका कार्यक्रम सञ्चालन गर्न अनुमति दिने छैन ।
  - (२) यो अध्यादेश प्रारम्भ हुँदाका बखत उपदफा (१) बमोजिमका कार्यक्रम सञ्चालन गरिरहेका विश्वविद्यालय वा प्रतिष्ठानले यो अध्यादेश प्रारम्भ भएको पाँच वर्षभित्र त्यस्तो कार्यक्रम फेज आउट गर्नु पर्नेछ ।
- ४३. <u>सहुलियत दिन सक्ने</u>: नेपाल सरकारले प्राथमिकता तोकेको क्षेत्र र स्थानमा स्थापना भएको शिक्षण संस्थालाई प्रोत्साहन गर्न आवश्यक सहुलियत वा सुविधा उपलब्ध गराउन सक्नेछ ।
- ४४. <u>यस अध्यादेश बमोजिम मापदण्ड कायम गर्नु पर्ने :</u> (१) यो अध्यादेश प्रारम्भ हुनुभन्दा अघि आफ्नो अस्पताल सञ्चालन नभए पिन शैक्षिक कार्यक्रम सञ्चालन गरेका शिक्षण संस्थाले यो अध्यादेश प्रारम्भ भएको दुई वर्षभित्र स्वास्थ्य मन्त्रालयले तोकेको मापदण्ड बमोजिम अस्पताल सञ्चालनमा ल्याउन् पर्नेछ ।
  - (२) यो अध्यादेश प्रारम्भ हुँदाका बखत सञ्चालनमा रहेका वा स्थापना भई सञ्चालन हुने ऋममा रहेका शिक्षण संस्थाले यस अध्यादेश बमोजिम कायम गर्नु पर्ने पूर्वाधार तथा मापदण्ड पूरा नगरेको भएमा यो अध्यादेश प्रारम्भ भएको मितिले दुई वर्षभित्र त्यस्तो पूर्वाधार तथा मापदण्ड कायम गर्नु पर्नेछ ।
- ४५. <u>शिक्षण संस्था आपसमा गाभिन सक्ने</u>: शिक्षण संस्था तोकिए बमोजिम एक आपसमा गाभिन सक्नेछन ।

- ४६. <u>नेपाल सरकारले मेडिकल कलेज सञ्चालन गर्ने</u>: यस अध्यादेशमा अन्यत्र जुनसुकै कुरा लेखिएको भए तापिन कुनै पिन सार्वजिनक मेडिकल कलेज वा प्रतिष्ठान नभएका प्रदेशमा नेपाल सरकारले यो अध्यादेश प्रारम्भ भएको पाँच वर्षभित्र कम्तीमा एउटा सार्वजिनक मेडिकल कलेज सञ्चालन गर्नु पर्नेछ ।
- ४७. <u>जानकारी गराउने</u>: (१) शिक्षण संस्था वा सार्वजिनक शिक्षण संस्थाका कुनै पदािधकारीले अन्य कुनै शिक्षण संस्थामा लगानी गरेको भए सो को जानकारी त्यस्तो नियमनकारी निकायलाई गराउनु पर्नेछ ।
  - (२) शिक्षण संस्था वा नियमनकारी निकायले उपदफा (१) बमोजिमको जानकारी तोकिए बमोजिमको ढाँचामा आयोगलाई दिनु पर्नेछ ।
  - (३) शिक्षण संस्थाको नियमनकारी निकाय वा सार्वजनिक शिक्षण संस्थाका पदाधिकारीले निजी क्षेत्रका शिक्षण संस्थामा काम गर्न र सम्बन्धित विषयको नीतिगत निर्णय प्रिक्रयामा सहभागी हुन पाउने छैनन् ।
- ४८. <u>कार्यालय समयमा अन्यत्र काम गर्न नहुने</u>: (१) सरकारी वा सार्वजनिक अस्पताल वा निकायमा कार्यरत चिकित्सकले कार्यालय समयमा आफू खिटएको अस्पताल वा निकाय बाहेक अन्यत्र चिकित्सा सम्बन्धी कुनै प्रकारको पेशा, व्यवसाय वा रोजगारी गर्नु हुदैन ।
  - (२) उपदफा (१) विपरीत काम गर्ने चिकित्सकलाई निजको सेवा शर्त सम्बन्धी कानून बमोजिम कारबाही हुनेछ ।
- ४९. <u>सम्पत्ति विवरण पेश गर्नु पर्ने</u>: (१) उपाध्यक्ष तथा आयोगका सदस्यहरुले नियुक्ति वा मनोनयन भएको साठी दिनिभन्न र त्यसपछि प्रत्येक आर्थिक वर्ष समाप्त भएको मितिले साठी दिनिभन्न प्रचलित कानुनमा तोकिएको ढाँचामा शिक्षा मन्त्रालयमा सम्पत्ति विवरण पेश गर्नु पर्नेछ ।

तर प्रचलित कानून बमोजिम अन्य कुनै निकायमा सम्पत्ति विवरण पेश गर्नु पर्ने दायित्व भएका आयोगका सदस्यले यस दफा बमोजिमको बेग्लै सम्पत्ति विवरण पेश गर्नु पर्ने छैन।

(२) उपाध्यक्षको सम्पत्ति विवरण शिक्षा मन्त्रालयले उपयुक्त माध्यमबाट सार्वजनिक गर्नु पर्नेछ ।

- ५०. <u>वार्षिक प्रतिवेदन पेश गर्ने</u>: (१) आयोगले प्रत्येक आर्थिक वर्ष समाप्त भएको साठी दिनभित्र त्यस्तो वर्षभरीमा आफूले सम्पादन गरेको काम कारबाहीको विवरण सिहतको वार्षिक प्रतिवेदन तयार गरी नेपाल सरकार समक्ष पेश गर्नु पर्नेछ ।
  - (२) उपदफा (१) बमोजिम पेश भएको वार्षिक प्रतिवेदन नेपाल सरकारले प्रतिनिधिसभाको सम्बन्धित विषयगत समितिमा पेश गर्न् पर्नेछ ।
  - (३) उपदफा (२) बमोजिमको सिमितिले आयोगको काम कारबाहीको सम्बन्धमा आवश्यकता अनुसार जुनसुकै बखत अनुगमन गरी आयोग, सम्बन्धित निकाय वा पदाधिकारीलाई निर्देशन दिन सक्नेछ ।
- ५१. <u>नेपाल सरकारसँग सम्पर्क</u>ः आयोगले नेपाल सरकारसँग सम्पर्क राख्नु पर्दा शिक्षा मन्त्रालय मार्फत राख्नेछ ।
- ५२. यसै अध्यादेश बमोजिम हुने: विश्वविद्यालय, प्रतिष्ठान, परिषद् तथा सम्बन्धित विषयगत काउन्सिलसँग सम्बन्धित प्रचलित कानूनमा जुनसुकै कुरा लेखिएको भए तापिन यस अध्यादेशमा लेखिएको विषयमा यसै अध्यादेश बमोजिम हुनेछ ।
- ५३. <u>नियम बनाउने अधिकार</u>: आयोगले यस अध्यादेशको कार्यान्वयनका लागि आवश्यक नियम बनाउन सक्नेछ ।
- ५४. <u>बाधा नपर्न</u>े: यो अध्यादेश प्रारम्भ हुँदाका बखत प्रचलित कानून बमोजिम स्थापना भई सञ्चालनमा रहेका शिक्षण संस्थाले आफूले सञ्चालन गरी आएको शैक्षिक कार्यक्रम यस अध्यादेशको अधीनमा रही सञ्चालन गर्न बाधा पर्ने छैन ।
- ५५. खारेजी र बचाउः (१) राष्ट्रिय चिकित्सा शिक्षा अध्यादेश, २०७४ खारेज भएको छ ।
  - (२) राष्ट्रिय चिकित्सा शिक्षा अध्यादेश, २०७४ बमोजीम भए गरेका काम कारबाही यसै अध्यादेशबमाजिम भए गरेको मानिनेछ ।